



ក្រសួងពាណិជ្ជកម្ម

Ministry of Commerce
No. ៥៣៣ ៣០២ MOC / SM 2010

សេចក្តីណែនាំ

ស្តីពីការអនុវត្តន៍វិធានការប្រកាសលេខ ១៦៥ MOC / SM 2010 ចុះថ្ងៃទី១០ ខែវិច្ឆិកា ឆ្នាំ២០១០

ស្តីពីការធ្វើប្រតិបត្តិការការងារពាណិជ្ជកម្មជូនដល់ក្រុង ស្រុក ខណ្ឌគោលដៅ

ការធ្វើប្រតិបត្តិការការងារពាណិជ្ជកម្ម គឺជាការអនុវត្តតាមគោលនយោបាយរបស់រាជរដ្ឋាភិបាល ស្តីពីការផ្តល់សេវាសាធារណៈ ក្នុងគោលបំណងបម្រើប្រជាពលរដ្ឋឱ្យបានកាន់តែប្រសើរ និងកាន់តែខិតទៅជិតប្រជាពលរដ្ឋនៅតាមមូលដ្ឋាន ចំណុះក្រុង ស្រុក ខណ្ឌ ធានាបាននូវភាពងាយស្រួល ឆាប់រហ័ស និងចំណាយតិចតួចសម្រាប់អាជីវករ។ ការផ្តល់លិខិតអនុញ្ញាតប្រកបអាជីវកម្ម សេវាកម្ម គឺជាការទទួលស្គាល់បឋមនូវភាពស្របច្បាប់ជារូបវន្តបុគ្គល ក្នុងការប្រកបអាជីវកម្ម សេវាកម្ម ស្របទៅតាមគោលការណ៍ច្បាប់ជាធរមាន។

ដើម្បីឱ្យការអនុវត្តប្រកាសលេខ ១៦៥ MOC / SM 2010 ចុះថ្ងៃទី១០ ខែវិច្ឆិកា ឆ្នាំ២០១០ ស្តីពីការធ្វើប្រតិបត្តិការការងារពាណិជ្ជកម្ម ជូនដល់ក្រុង ស្រុក ខណ្ឌគោលដៅឱ្យទទួលបានលទ្ធផលល្អ ក្រសួងពាណិជ្ជកម្មសូមធ្វើការណែនាំអនុវត្តអំពីវិធាន បែបបទ និងនីតិវិធីនៃការចេញលិខិតអនុញ្ញាតឱ្យប្រកបអាជីវកម្ម សេវាកម្ម សម្រាប់អនុវត្តនៅការិយាល័យច្រកចេញចូលតែមួយ នៃក្រុង ស្រុក ខណ្ឌគោលដៅ ដូចខាងក្រោម ៖

I – ការចេញលិខិតអនុញ្ញាតធ្វើអាជីវកម្ម សេវាកម្ម

ក- រាល់អាជីវករ ដែលត្រូវមកស្នើសុំលិខិតអនុញ្ញាតប្រកបអាជីវកម្ម សេវាកម្ម ពីក្រុង ស្រុក ខណ្ឌគោលដៅត្រូវមានលក្ខណៈ ដូចខាងក្រោម ៖

- អាជីវករដែលមានបំណងធ្វើ ឬកំពុងធ្វើសកម្មភាពទិញលក់ ឬធ្វើសេវាជាប្រចាំ ក្នុងគោលដៅធ្វើការដោះដូរ និងស្វែងរកប្រាក់ចំណេញ ហើយមិនជាប់ពន្ធលើប្រាក់ចំណេញ។
- អាជីវករដែលជាប់កាតព្វកិច្ចបង់ពន្ធដារជាប្រចាំក្នុងដំណើរការអាជីវកម្ម សេវាកម្មរបស់ខ្លួន។
- អាជីវករណាដែលមានទីតាំងប្រកបមុខរបរបស់ខ្លួន ជាអចិន្ត្រៃយ៍។

ខ- ក្រោយពីចេញលិខិតអនុញ្ញាតធ្វើអាជីវកម្ម សេវាកម្មហើយនោះ អាជីវករទាំងអស់ ត្រូវគោរពទៅតាមបទបញ្ញត្តិផ្សេងៗពាក់ព័ន្ធនឹងការធ្វើអាជីវកម្ម សេវាកម្ម ដែលរដ្ឋបានកំណត់។

- ក្នុងករណីមានការផ្លាស់ប្តូរទីតាំងប្រកបអាជីវកម្ម សេវាកម្ម ឬនាមករណ៍(ស្លាកយីហោ) ឬមួយផ្លាស់ប្តូរអ្នកគ្រប់គ្រង អាជីវករត្រូវផ្តល់ព័ត៌មានមកការិយាល័យច្រកចេញចូលតែមួយ ដើម្បីធ្វើការកែសម្រួល។

គ - អ្នកស្នើសុំលិខិតអនុញ្ញាតធ្វើអាជីវកម្ម សេវាកម្ម ត្រូវបង់ប្រាក់ចំនួន ២៥.០០០រៀល សម្រាប់កម្រៃរដ្ឋបាល ដែលរួមមាន :

- +ពាក្យស្នើសុំចំនួន ៥.០០០រៀល
- + បិទតែមប្រើចំនួន ១.០០០រៀល
- +បង្កាន់ដៃទទួលពាក្យចំនួន ១.០០០រៀល
- +តុលាប្រយោជន៍រដ្ឋបាលឃុំចំនួន ៣.០០០រៀល
- +សោហ៊ុយសេវារដ្ឋបាលចំនួន ១៥.០០០រៀល

កម្រៃរដ្ឋបាលខាងលើនេះ នឹងត្រូវបានកែប្រែតាមការកំណត់របស់ប្រកាសអន្តរក្រសួង ក្រសួងសេដ្ឋកិច្ច និងហិរញ្ញវត្ថុ និងក្រសួងពាណិជ្ជកម្ម ។

II – ឧបបទបែបបទនៃការស្នើសុំលិខិតអនុញ្ញាតធ្វើអាជីវកម្ម សេវាកម្ម

សំណុំបែបបទដែលត្រូវបំពេញ (មានគំរូជូនភ្ជាប់មកជាមួយ) រួមមាន :

- ពាក្យស្នើសុំប្រកបអាជីវកម្ម សេវាកម្ម (មានបិទតែមប្រើ) ចំនួន ០១ ច្បាប់
- អត្តសញ្ញាណប័ណ្ណ ឬលិខិតឆ្លងដែន (បើជាជនបរទេស) ថតចម្លង ចំនួន ០១ ច្បាប់
- ជីវប្រវត្តិសង្ខេប ចំនួន ០១ ច្បាប់
- រូបថតចំពីមុខ (ទំហំ ៤ x ៦) ចំនួន ០២ សន្លឹក
- ប័ណ្ណប៉ាតង់ ថតចម្លង (បើមាន) ចំនួន ០១ ច្បាប់
- កិច្ចសន្យា ចំនួន ០១ ច្បាប់

III – នីតិវិធីនៃការអនុវត្ត

-មន្ត្រីទទួលពាក្យស្នើសុំនៅការិយាល័យច្រកចេញចូលតែមួយ ត្រូវពិនិត្យលើទម្រង់បែបបទ ដែលអាជីវករបាន មកដាក់ពាក្យស្នើសុំ ដើម្បីធានាភាពត្រឹមត្រូវគ្រប់គ្រាន់តាមសេចក្តីណែនាំ។ ក្នុងករណីដែលពិនិត្យឃើញថា ពាក្យស្នើសុំ របស់អាជីវករពុំទាន់បានបំពេញ ឬមិនចេះបំពេញតាមបែបបទកំណត់នោះ មន្ត្រីប្រចាំការត្រូវពន្យល់ណែនាំ និងជួយដល់ អាជីវករ ក្នុងការបំពេញបន្ថែមលើពាក្យស្នើសុំនោះឱ្យបានគ្រប់គ្រាន់តាមលក្ខខណ្ឌតម្រូវ។

-ក្នុងករណីដែលបែបបទនៃការដាក់ពាក្យស្នើសុំ គ្រប់គ្រាន់ត្រឹមត្រូវតាមសេចក្តីណែនាំហើយនោះ មន្ត្រីទទួល- ប្រគល់ពាក្យស្នើសុំ ត្រូវចុះលេខចូល ដោយបញ្ជាក់ថ្ងៃ ខែ ឆ្នាំ និងម៉ោង នៃការទទួលពាក្យ រួចចេញបង្កាន់ដៃទទួលពាក្យ ឱ្យអ្នកស្នើសុំ ហើយបញ្ជូនទៅមន្ត្រីមានសមត្ថកិច្ចរបស់ការិយាល័យពាណិជ្ជកម្ម ដែលប្រចាំការនៅការិយាល័យច្រកចេញ ចូលតែមួយ។

-ការិយាល័យពាណិជ្ជកម្មប្រចាំក្រុង ស្រុក ខណ្ឌគោលដៅត្រូវប្រថាប់ត្រាចូលលើពាក្យស្នើសុំ ដោយមានបញ្ជាក់ ថ្ងៃ ខែ ឆ្នាំ និងម៉ោងចូល ហើយត្រូវពិនិត្យសំណុំឯកសារពាក្យសុំ និងចុះអង្កេតពិនិត្យព្រមទាំងវាយតម្លៃផ្តល់យោបល់ ជូនអភិបាល ក្រុង ស្រុក ខណ្ឌដើម្បីពិនិត្យ និងសម្រេច មិនឱ្យហួសពីដប់ម៉ោង (១០ ម៉ោង) នៃថ្ងៃធ្វើការ ។

-សន្លឹកប័ណ្ណ " លិខិតអនុញ្ញាតប្រកបអាជីវកម្ម សេវាកម្ម " ត្រូវបានផ្តល់ជូនដោយក្រសួងពាណិជ្ជកម្ម ដើម្បីឱ្យ ការិយាល័យច្រកចេញចូលតែមួយប្រើប្រាស់តាមគំរូឯកភាព ។

-លិខិតអនុញ្ញាតនេះមានសុពលភាពរយៈពេលមួយឆ្នាំ ។ មុនផុតកំណត់រយៈពេល ១៥ ថ្ងៃ យ៉ាងយូរ អាជីវករ ត្រូវដាក់ពាក្យសុំបន្តប្រកបអាជីវកម្ម សេវាកម្ម ។

-រាល់អាជីវករ ដែលមិនបានបំពេញកាតព្វកិច្ចដូចមានចែងខាងលើនោះ នឹងត្រូវចាត់ទុកថាជាការប្រកបអាជីវកម្ម សេវាកម្មមិនស្របច្បាប់ ព្រមទាំងអាចត្រូវទទួលការអប់រំ និងពិន័យ ដូចខាងក្រោម ៖


- លើកទី ១ : ធ្វើការណែនាំឱ្យអនុវត្ត
- លើកទី ២ : ធ្វើលិខិតព្រមានដើម្បីឱ្យមកបំពេញបែបបទតាមច្បាប់ជាធរមាន
- លើកទី ៣ : ក្នុងករណីនៅតែមិនអនុវត្ត សាលាក្រុង ស្រុក ខណ្ឌ ត្រូវបង្កើតគណៈកម្មការអប់រំ ពិន័យ ឬផ្អាកសកម្មភាពអាជីវកម្មជាបណ្តោះអាសន្ន ដើម្បីតម្រូវឱ្យអនុវត្ត ។

ទទួលបានសេចក្តីណែនាំនេះ មន្ត្រីមានសមត្ថកិច្ចប្រចាំការិយាល័យច្រកចេញចូលតែមួយ នៃក្រុង ស្រុក ខណ្ឌ គោលដៅ និងប្រជាពលរដ្ឋ អាជីវករ ដែលធ្វើសកម្មភាពអាជីវកម្ម សេវាកម្ម ក្នុងក្រុង ស្រុក ខណ្ឌគោលដៅ ត្រូវអនុវត្ត ទៅតាមខ្លឹមសារនៃសេចក្តីណែនាំនេះ ឱ្យបានត្រឹមត្រូវ និងមានប្រសិទ្ធភាពខ្ពស់ ។

រាជធានីភ្នំពេញ, ថ្ងៃទី១០ ខែ វិច្ឆិកា ឆ្នាំ២០១០

ឧបនាយករដ្ឋមន្ត្រី

រដ្ឋមន្ត្រីក្រសួងពាណិជ្ជកម្ម



ប៊ុន រៀន

កន្លែងទទួល៖

- ទីស្តីការគណៈរដ្ឋមន្ត្រី
- ក្រសួងមហាផ្ទៃ
- ក្រសួងសេដ្ឋកិច្ច និងហិរញ្ញវត្ថុ
- អគ្គលេខាធិការដ្ឋានក្រុមប្រឹក្សាកំណែទម្រង់រដ្ឋបាល
- សាលារាជធានី ខេត្តដែលមានក្រុង ស្រុក ខណ្ឌគោលដៅ
- មន្ទីរពាណិជ្ជកម្មរាជធានី ខេត្ត
- សាលាក្រុង ស្រុក ខណ្ឌគោលដៅ
- ឯកសារ - កាលប្បវត្តិ

បានចុះតាមប្រតិបត្តិការច្បាប់ដើម
ភ្នំពេញ, ថ្ងៃទី១៥ ខែ វិច្ឆិកា ឆ្នាំ២០១០.

ឧបនាយករដ្ឋមន្ត្រី

រដ្ឋមន្ត្រីក្រសួងពាណិជ្ជកម្ម



អគ្គនាយករដ្ឋបាល និង មិញ្ជូន

ប៊ុន សិរីចង្វៀ